

ترجمہ و تلخیص

علم سیاست میں اسلامی علمی سرمایہ

_____ ڈاکٹر عثمان بن جمعۃ ضمیریتہ

مترجم: ڈاکٹر مسعود الرحمن خاں ندوی

علم سیاست اور سیاسی فکر قدیم علم بھی ہے اور جدید بھی۔ یا قدیم خیال اور قدیم منہج کا جدید علم ہے، اس لیے کہ تمام اقوامِ عالم اور انسانی معاشروں میں سے کوئی بھی ایسے مجموعہ قوانین سے مستغنی نہیں ہو سکتا جو حاکم و محکوم کے درمیان تعلق کی تنظیم کرے اور لوگوں کے مطلوبِ مدینہ فاضلہ کی بنیاد رکھے، تاکہ ان کو امن و اطمینان نصیب ہو، مظلوم کو انصاف ملے، زیادتی کرنے والے کی زیادتی کا خاتمہ ہو، عدل و انصاف کا قیام ہو اور سماج کے دنیاوی امور کی درستگی اور حسنِ تدبیر و انتظام کی ضرورت پوری ہو۔

سیاسی فکر کے ارتقاء کا مطالعہ کسی بھی محقق کو سیاسی تاریخ کے مراحل میں سے عصرِ جدید کے آخری مرحلہ کی طرف متوجہ کرتا ہے، جس میں مختلف سیاسی نظام کھڑے ہوئے۔ اس لیے اس مقالہ میں پہلے معاصر سیاسی فکر کے اہم رجحانات اور نکات پر بحث کی جائے گی پھر اسلامی سیاسی فکر کا جائزہ لیا جائے گا۔

عصرِ جدید میں علم سیاست

سیاسی امور، نظامِ ہائے حکومت، آزادیاں، حقوق اور ان سے متعلق مسائل وہ نمایاں پہلو ہیں جن کو عصرِ جدید میں بڑی اہمیت حاصل ہوئی۔ جنگِ عظیم اول اور اس کے بعد مقامی معاشروں میں اندرونی اضطرابات اور عالمی و قومی کش مکش جنگِ عظیم دوم کا سبب بنیں اور ان کے اثرات سیاسی و اقتصادی میدانوں میں عالمی سطح پر مرتب ہوئے۔ اس وقت انسانیت کو ہلاکت و بربادی کے خطرات سے بچانے کے لیے علماء و مفکرین و مصلحین کے متعدد اسالیب و مناجح سامنے آئے اور علم سیاست پر زیادہ توجہ دی جانے لگی۔

لگی۔ کچھ لوگوں نے سیاسی نظاموں اور اسالیب حکومت کی اصلاح کی مانگ کی، بعض لوگوں نے پُر امن طریقہ سے تنازعات کے حل کے لیے عالمی تعاون کی بات کی، دیگر لوگوں نے حقوق اور آزادیوں کی حفاظت کا مسئلہ اٹھایا۔ اس طرح مختلف دستوری نظام اور سیاسی رجحانات ظاہر ہوئے۔

سیاسی نظریہ کا مضمون

علوم سیاست کے مختلف مناہج پائے جاتے ہیں اور سیاست، علم سیاست اور اس کے مضمون و موضوعات میں اس فن کے ماہرین کے مابین شدید اختلافات موجود ہیں۔ بہت سے ماہرین نے یونیسکو (UNESCO) تنظیم کی شائع کردہ علم سیاست اور اس کی تعلیم کی فنی تالیف پر اعتماد کیا ہے، جس میں حکومت اور نظام حکومت کی تدریس کے لیے درج ذیل موضوعات شامل ہیں:

- ۱- سیاسی نظریہ کا اصول اور گزشتہ صدیوں میں حکومت اور اس کی سرگرمیوں سے متعلق سیاسی افکار کی تاریخ۔
- ۲- نظامہائے سیاسی: اس علم میں حکومت کے ادارے، جیسے دستور، حکومت، انتظام اور نظام ہائے سیاسی کے مابین موازنہ پڑھایا جاتا ہے۔
- ۳- سیاسی زندگی: اس میں جماعتیں، گروہ، دباؤ کی لایاں اور رائے عامہ شامل ہیں۔
- ۴- بین الاقوامی تعلقات: اس میں عالمی سیاست، بین الاقوامی تنظیم، عالمی قانون اور ان سے متعلق قوانین شامل ہیں۔

معاصر نظاموں میں مذہب اور ریاست

سیاسی اصلاح کے لیے اہل مغرب نے مختلف نظام اور مناہج اختیار کیے ہیں، لیکن وہ سب اللہ کے دین اور اس کی شریعت سے جدا ہیں۔ یورپ نے ایک طرف چرچ اور اہل اقتدار کے مابین، دوسری طرف چرچ اور سائنس دانوں کے درمیان طویل و تلخ کش مکش کے بعد اپنی نشاۃ ثانیہ کی بنیاد لا مذہبیت ہی پر نہیں، بلکہ مذہب دشمنی پر رکھی۔ اس کے بہت سے اسباب ہیں جن پر بحث کی یہاں گنجائش نہیں۔ مختصر یہ کہ یورپ کو اس

مذہب کا بڑا سخت تجربہ ہوا تھا جو ان کو اس کے پیروکاروں کے ہاتھوں تحریف شدہ شکل میں پہنچا تھا۔ سب سے پہلے حضرت عیسیٰ علیہ السلام کے دین میں تبدیلی اس وقت ہوئی جب سینٹ پال نے عقیدہ میں تحریف کی، اس کے بعد عقیدہ اور شریعت میں تفریق پیدا کر دی گئی۔ اس کی وجہ سے دین، شریعت کے بغیر صرف عقیدہ یا انسان اور اس کے رب کے مابین محض وجدان کی حیثیت سے باقی رہ گیا، جس کا زندگی کے سیاسی، معاشی اور سماجی پہلوؤں سے کوئی تعلق نہیں تھا۔ یہ سب ایک ایسے نعرے کے ساتھ ہوا جس کی اللہ تعالیٰ کے اتارے ہوئے دین میں کوئی سند نہیں تھی، یعنی حضرت عیسیٰ علیہ السلام کی طرف منسوب یہ قول کہ ”قیصر کا حق قیصر کو دوا اور اللہ کا حق اللہ کو“، پھر علمائے دین کا ہن اور دین کے (پیشہ ور) آدمی بن کر انسان اور اللہ کے درمیان واسطہ (ایجنٹ) میں تبدیل ہو گئے اور ان کو ایسا اقتدار نصیب ہوا کہ عوام پر دست درازی کرنے لگے، چرچ کا اقتدار انسانوں کی ارواح و اجسام اور اموال و عقول پر مسلط ہو گیا اور اس نے سائنس دانوں اور ان کی ابھرتی ہوئی علمی تحریک کے خلاف ظالمانہ موقف اختیار کیا۔

دوسری جانب چرچ ان بادشاہوں اور جاگیرداروں کا طرف دار بن گیا جو عوام پر اور اپنے علاقوں پر حکومت کرتے تھے اور ان کو بدترین عذاب دیتے رہتے تھے۔ اس وجہ سے لوگوں کے ذہنوں میں یہ بات راسخ ہو گئی کہ مذہب اپنی موجودہ صورت میں اور اپنے علم برداروں کے ظالمانہ رویے کی وجہ سے ظلم و جہالت کی دعوت کے سوا کچھ نہیں ہے اور وہ آزادی و ترقی کی راہ کا روڑا ہے۔ اس صورت حال میں فطری طور پر سائنس اور نشاۃ ثانیہ کے علم برداروں اور چرچ اور اس کے نمائندوں کے درمیان طویل کش مکش برپا ہوئی، چرچ اور ظالم و جابر ملوکیت کے خلاف بغاوتیں ہوئیں، جن کا مشہور نعرہ تھا: اِشْنَقُوا اٰخِرَ مَلِكٍ بِاَمْعَاءِ اٰخِرِ قَسِيسٍ (آخری بادشاہ کو آخری پادری کی انتڑیوں سے سولی دے دو) پھر جب یہ بغاوت کامیاب ہوئی تو فطری طور پر اس کے علم برداروں نے ریاست و حکومت اور نشاۃ ثانیہ کی بنیاد اس مذہب اور اس کی نمائندہ شخصیات سے بالکل الگ رکھیں جنہوں نے ان پر ظلم ڈھائے تھے، اس لیے ان کے

درمیان مذہب کو ریاست و حکومت سے الگ رکھنے کا خیال پیدا ہوا۔ غیر یورپی ممالک بھی اس خیال سے کم و بیش متاثر ہوئے اور انھوں نے اہل یورپ کی پیروی کی۔ کسی نے کم، کسی نے زیادہ۔

مسلم ممالک بھی اس تاثر و تاثر اور مغربی مفکرین کی تقلید سے آزاد نہیں رہے۔ انھوں نے اگرچہ صلیبی عسکری سامراج سے آزادی حاصل کر لی، لیکن وہ ان کے فکری و سیاسی سامراج سے آزاد نہ ہو سکے، جس کے نتیجے میں عام زندگی اور نظام حکومت و ریاست سے شریعت علیحدہ کر دی گئی اور ان کے دستور و قانون میں صرف اس عبارت پر اکتفا کر لیا گیا کہ: ”ریاست کا سرکاری دین اسلام ہے اور قانون سازی کے مآخذ میں ایک مآخذ شریعت ہے“ جب کہ اس عبارت کا کوئی اثر حقیقی زندگی اور وضع کردہ قوانین میں نہیں پایا جاتا، بلکہ بعض لوگوں نے تو آگے بڑھ کر اسلام میں ریاست و حکومت اور نظام حکومت کی موجودگی کا ہی انکار کر دیا اور کچھ دیگر لوگوں نے کہا کہ: ”مذہب میں سیاست کو داخل نہ کیا جائے اور سیاست کو مذہب سے دور رکھا جائے“۔ بعض اہل قلم نے ’سیاسی اسلام‘ کی اصطلاح وضع کر لی۔ اس سے ان کا مقصد اعیان اسلام پر یہ الزام لگانا ہے کہ وہ دین کو سیاست میں داخل کرتے ہیں، جس سے اس کا کوئی واسطہ نہیں ہے۔ گویا ان کے نزدیک اسلام دو ہیں: ایک سیاسی اسلام اور دوسرا غیر سیاسی اسلام۔ درحقیقت ان حضرات کے نزدیک مذہب انسانی خواہشات کا دوسرا نام ہے، وہ اللہ کی اتاری ہوئی وحی ہے نہ الہی نظام، جو انسانی زندگی کے تمام پہلوؤں کی تنظیم کرتا ہے۔ اس وجہ سے اسلام اور مسلمانوں کی حقیقی صورتِ حال کے درمیان بہت سے پہلوؤں میں سرکاری اور قانونی سطح پر تناقض و تضاد عام ہو گیا اور مذکورہ بالا دستوری عبارت کی حیثیت کاغذ پر درج بے قیمت تحریر کی رہ گئی، بلکہ بسا اوقات غیر اسلامی قوانین کو شرعی جواز عطا کر دیا گیا، ضعف و انتشار اور فساد و انحراف اور غیر اللہ کی بندگی عام ہو گئی اور امت کا وہ حال ہو گیا جو ہم سب کے سامنے ہے اور جس کی ہماری تاریخ کے سابق ادوار میں کوئی مثال نہیں ملتی۔

سیاست و اخلاق کے درمیان علیحدگی

پھر آج لوگوں کے ذہنوں میں سیاست مکر و فریب، مطلب پرستی، دوسروں کے حقوق پر دست درازی، کم زوروں پر طاقت وروں کے تسلط، چھوٹوں پر بڑوں کے غلبہ کا نام ہو گئی ہے۔ ان کے نزدیک انسانی اصولوں اور اخلاقی اقدار کا کوئی وزن نہیں ہے، نہ اس بات اور اس اصول کی عزت و شرف باقی رہتی ہے جس نے ان کو امت کی قیادت کے منصب پر فائز کیا تھا اور جس کی بنیاد پر امت ان سے ایمان داری کے ساتھ ذمہ داری نبانے کی امید کرتی ہے، اسی لیے ہم دیکھتے ہیں کہ بہت سے علماء اور سماجی مصلحین سیاست سے دور بھاگتے ہیں، اس سے نفرت کرتے ہیں اور اس سے اللہ کی پناہ مانگتے ہیں۔ شاید اس کی وجہ ان رجحانات کا ظہور ہے جو دین و اخلاق سے تعلق رکھنے والی ہر چیز کو سیاست سے چھین کر مطلق العنان استبدادی نظام حکومت کو مضبوط کرتے ہیں جس میں ایک بھائی دوسرے بھائی کا غلام بن جاتا ہے۔

چنانچہ اطالوی فلسفی نیکولا میکا ولی (NICCOLO MACHIAVELLI)

(۱۴۶۹-۱۵۲۷ء) نے اپنی مشہور کتاب THE PRINCE میں حکومت اور اخلاقیات میں عملی طور پر مکمل علیحدگی کر کے اخلاقی اصولوں سے سیاست کی آزادی کا اعلان کر دیا اور اس نے اپنا یہ نقطہ نظر عام کیا کہ امور سلطنت میں اخلاقی اصولوں کے نفاذ کی کوئی صورت نہیں ہے۔ اس نے حکمران کے لیے یہ جائز قرار دیا کہ وہ عام طور پر رحمت و شفقت اور انسانیت نوازی و دین داری کا مظاہرہ کرے، لیکن اگر مصلحت کا تقاضا ہو تو وہ اس کے بالکل برعکس عمل کر سکتا ہے۔ اس کا مفروضہ تھا کہ انسان کا مزاج مطلب پرستی اور خود پسندی کا ہے، اس لیے اس نے سیاست دانوں کو نصیحت کی کہ عوام پر حکومت کے وقت اسی حقیقت کو اپنے پیش نظر رکھیں۔ اس کا خیال تھا کہ انسان اپنی طبیعت کے اعتبار سے شرارت پسند ہے اور عقل مند حکمران کو اپنی سیاست کی بنیاد اسی نقطہ پر رکھنی چاہیے۔ بیرونی سیاست میں میکا ولی چھوٹی ریاستوں کے مقابلہ میں بڑی سلطنتوں کی تشکیل کا قائل تھا۔ اسی طرح اس کا خیال تھا کہ حکمران کو اپنے تصرفات و اعمال میں انسان و حیوان

دونوں کے اسالیب کو جمع کرنا چاہیے۔ اگر حیوانی وسائل کی ضرورت پڑے تو اس کو لومڑی اور شیر کی مثال سامنے رکھنی چاہیے۔ اس کو بیک وقت لومڑی اور شیر بننا چاہیے۔ اگر وہ شیر نہیں ہوگا تو وہ اس جال کو ہرگز نہیں دیکھ سکے گا جو اس کے لیے نصب کیا جائے گیا اور اگر وہ لومڑی نہ ہو تو بھیڑیوں سے مقابلہ نہ کر سکے گا، اس لیے اس کو ایک ساتھ لومڑی اور شیر ہونا چاہیے، یہ بھی یاد رہے کہ وسائل کا نہیں بلکہ نتائج کا اعتبار ہوتا ہے، یعنی مقصد کا حصول وسیلہ کے جواز کے لیے کافی ہے۔ ۴

میکاولی کی تعلیمات عام ہوئیں تو ان کو یورپ نے اپنایا، بادشاہوں اور فوجی قائدین نے انھیں اپنا شعار بنایا، سیاست دانوں کے رجحانات اخلاقی انارکی کی طرف مائل اور جعل و فریب، مکر و سازش کی بنیاد پر قائم ہوئے۔ اس کے نتیجے میں انتہائی ظلم، دھوکہ و سنگ دلی پر مبنی جنگیں برپا ہوئیں، جن میں عورتوں، بوڑھوں، بچوں اور رحم مادر میں پرورش پانے والے جنینوں تک کو انتہائی سفاکی سے قتل کیا گیا، ممالک تباہ و برباد کیے گئے، زمین میں ہر طرح کا فساد پھیلایا گیا اور قیدیوں کو سخت ترین تکلیفیں دی گئیں، حتیٰ کہ انھیں موت کے گھاٹ اتار دیا گیا۔

میکاولی کا تو ۱۵۲۷ء میں انتقال ہو گیا، لیکن اس کا مسلک اس کی موت کے تقریباً ایک صدی بعد تک یورپی ممالک کے حکمرانوں میں رائج رہا، جنھوں نے اعلیٰ اخلاقی قیود و حدود سے آزاد ہو کر میکاولی فلسفہ کا خوش دلی سے استقبال کیا، جس کا خلاصہ یہ تھا کہ مطلب پرستی اور ذاتی منفعت حکومت کا سیاسی شعار ہے۔ اگرچہ بعد میں بعض سیاست دانوں نے میکاولی کے خیالات و افکار کے خلاف جنگ بھی کی، لیکن وہ از سر نو لوٹ کر آج دنیا کے بیش تر ممالک کا مقبول عام مذہب بن چکا ہے، چنانچہ آج ہم جو مطلب پرستی، خود غرضی، ظالمانہ تسلط، دوہرے معیار کی بدولت عالمی سیاسی تعلقات میں انحراف، اعلیٰ اخلاقی اقدار سے محرومی دیکھتے ہیں وہ اسی نقطہ نظر کے مظاہر ہیں۔ ۵

پھر تھامس ہوبز THOMAS HOBBS (۱۵۸۸-۱۶۷۹ء) آیا، جس نے انگلینڈ میں مذہبی کش مکش کے ساتھ پارلیمنٹ اور بادشاہ کے درمیان سیاسی کشاکش

بھی دیکھی تھی، اس نے LEVIATHAN کے نام سے ایک کتاب لکھی، اس کا مطلب یہ تھا کہ ریاست نے وحشی جانور بن کر بڑی طاقت حاصل کر لی ہے، اس ریاست میں کوئی انسان دیگر لوگوں سے علیحدہ ہو کر نہیں رہ سکتا، اس لیے ہر انسان دوسرے انسان کا مد مقابل (RIVAL) ہے، اس لحاظ سے ہر انسان دوسرے انسان کے لیے بھیڑیا ہے۔ ہو بڑ کو بھی استبدادی نظام حکومت سے زیادہ مناسب کوئی نظام سمجھ میں نہیں آیا، اس لیے کہ بادشاہ ہی مطلق اقتدار کا مالک ہے، جو قوانین جاری کرتا اور ان کو منسوخ کرتا ہے، جب کہ خود ان کا پابند نہیں ہوتا، اس لیے کہ کوئی فرد خود بہ خود تو پابند ہونے سے رہا۔ ہو بڑ نے صرف اس پر اکتفا نہیں کیا، بلکہ چرچ کے عہدے داروں کو بھی اس صاحب اقتدار (بادشاہ) کے ماتحت کر دیا۔ ۱

جدید زمانوں میں یہ اور اس جیسے دیگر افکار یورپ میں عام ہوئے۔ بعد میں ان کی کچھ مخالفت بھی ہوئی اور بعض مصلحین نے ان کے خلاف خطرہ کی گھنٹی بجائی اور بسا اوقات ان پر سخت حملے بھی کیے، لیکن عملی دنیا میں لوگ انہی اصولوں کو اپنا رہ نما بنائے رہے۔ اس کا ثبوت یہ ہے کہ معاصر عالمی سیاسی تعلقات میں ظلم و استبداد، تسلط اور غلبہ، رسوخ و نفوذ کی کش مکش اور طاقت و قوت کے متنوع وسائل حاصل کرنے کی کوشش عام ہے اور افسوس کی بات یہ ہے کہ امت مسلمہ بھی اپنی اندرونی سیاست میں بین الاقوامی سیاست کی ان ہی اخلاقی برائیوں کا شکار ہے۔

مسلمانوں میں سیاسی فکر

امت مسلمہ کو اللہ تعالیٰ نے انسانوں کے لیے خیر امت کی حیثیت سے برپا کیا ہے، تاکہ وہ معروف (بھلائی) کا حکم دے، منکر (برائی) سے روکے، اللہ پر ایمان لائے، لوگوں کے درمیان عدل و انصاف کی میزان کو تھامے، دوسری امتوں کی رہ نمائی کرنے اور ان پر گواہ بننے کا کردار ادا کرے، پاکیزہ عقیدہ توحید کے سایے میں انسانوں کی حریت و کرامت کی نگرانی اور ان کے تمام حقوق کی حفاظت کرے، تاکہ وہ اپنی انفرادی و اجتماعی، روحانی و مادی، دنیاوی و اخروی زندگی کے تمام پہلوؤں میں اس کے اثرات و ثمرات سے

فائدہ اٹھائیں، اپنے اندر اعلیٰ اخلاقی پہلوؤں کو پروان چڑھائیں اور تہذیب و تمدن اور مادی و ادبی تخلیقات میں اپنی جد و جہد کے نتائج و فوائد کی حفاظت کریں۔ اس لیے ضروری تھا کہ یہ امت اصلاح کا فریضہ انجام دے اور اپنی عزت و عظمت کے سرچشموں کی طرف لوٹے۔ اس کے لیے دین اسلام کی حقیقت بیان کرنے اور اس کے مختلف پہلوؤں پر روشنی ڈالنے والی بہت سی تحریریں دستیاب ہیں، جن میں مطالعہ و تحقیق اور تشریح و وضاحت کا حق ادا کیا گیا ہے اور دشمنوں کے پیدا کردہ شکوک و شبہات کا جواب دیا گیا ہے۔ ان تحریروں میں سیاسی پہلو نمایاں ترین ہے، جس کا قدیم و جدید مسلم علماء و مفکرین نے بحث و تحقیق اور تالیف کے اعتبار سے حق ادا کیا ہے۔

سیاسی نظام سے متعلق علمائے اسلام کے منابج بحث

سیاسی نظام یا اسلامی سیاسی فکر کے موضوع پر تصنیف و تالیف میں مؤلفین نے مختلف طریقے اور منابج اختیار کیے ہیں:

۱۔ بعض علماء نے اسلام سے متعلق موسوعی کتاب میں سیاسی نظام کو ایک باب یا بحث کے طور پر ذکر کیا ہے، جب کہ کچھ علماء نے صرف سیاست یا ریاست کے موضوع پر پوری کتاب تصنیف کی اور چند نے اس کے کسی ایک پہلو پر لکھا ہے۔

۲۔ بعض مؤلفین نے سیاست کے صرف تاریخی پہلو کو موضوع بحث بنایا ہے، چنانچہ انھوں نے مختلف زمانوں: عہد نبوت، خلافت راشدہ، عہد اموی، عہد عباسی اور عہد عثمانی میں اسلامی ریاست کے سیاسی ارتقاء کا مطالعہ کیا ہے۔

۳۔ بعض مصنفین نے صرف ان اصول و مبادی سے بحث کی ہے جنہیں اسلام نے سیاسی پہلو سے پیش کیا ہے۔ مثلاً حکمِ راہ سے امت کا تعلق کیسا ہو؟ ان کے حقوق اور فرائض کیا ہیں؟ وہ کیا قواعد و ضوابط ہیں جن پر اسلام میں نظام حکومت مبنی ہے؟ وغیرہ۔

۴۔ بعض اہل قلم نے دونوں طریقوں اور منہجوں کو جوڑ کر زیادہ جامع کتابیں لکھی ہیں۔ انھوں نے اسلامی سیاسی نظریات اور مسلم ممالک کی حقیقی صورت حال کا موازنہ کیا ہے اور یہ دیکھنے کی کوشش کی ہے کہ قرآن و سنت کے بیان کردہ ان اصول و

مبادی پر عمل ہوا ہے یا نہیں؟ اور ہوا ہے تو کس حد تک ہوا ہے؟
یہ کتابیں علمی و تحقیقی اعتبار سے مختلف معیار کی تھیں۔ بعض کتابیں دقیق علمی انداز میں تحریر کی گئی تھیں، ان کا اعتماد شرعی نصوص اور ان کی عہد نبوت اور عہد خلافت راشدہ میں صحیح عملی مثالی تطبیق پر تھا اور ان میں واقعات اور نصوص میں کسی قسم کے تکلف و تصنع اور تاویل سے کام نہیں لیا گیا تھا اور نہ تحلیل و استنباط یا تشریح و تعلیل میں دھاندلی کا دخل تھا۔ یہ کتابیں اسلامی علمی سرمایہ میں اضافہ کا باعث اور محققین کے لیے مستند مرجع و مأخذ ثابت ہوئیں، جب کہ کچھ کتابیں اس معیار سے کم تر تھیں۔

اسلامی سیاسی نظام کے اہم ماخذ و مصادر

آئندہ سطور میں مسلم علماء کی تاریخ وفات کی ترتیب سے ان اہم کتابوں کا ذکر کیا جا رہا ہے جو انھوں نے سیاست اور نظام حکومت و ریاست کے موضوع پر لکھی ہیں۔ ان میں وہ کتابیں بھی ہیں جن کا تعلق تاریخ حکومت و سیاست سے ہے اور وہ کتابیں بھی جن میں وہ اخلاق و آداب بیان کیے گئے ہیں جن سے حکام و امراء کو آراستہ ہونا چاہیے، اسی طرح اس فہرست میں ان کتابوں کو بھی شامل کیا گیا ہے جو مذکورہ پہلوؤں پر مستقل طور سے لکھی گئی ہیں اور وہ کتابیں بھی ہیں جن میں اسلام کے دیگر پہلوؤں کے ساتھ سیاست و ریاست کے موضوعات بھی زیر بحث آئے ہیں۔

۱- کتاب الخراج، قاضی ابو یوسف یعقوب بن ابراہیم بن حبیب الانصاری (۱۸۲ھ)
(شاگرد امام ابو حنیفہ)، المطبعة السلفیہ، القاہرہ ۱۳۵۲ھ، پھر یہ کتاب متعدد بار طبع ہوئی ہے۔ الرجبی نے اس کی شرح شرح فقہ المملوک و مفتاح الرتاج المرصد علی خزائن الخراج کے نام سے کی ہے۔ یہ شرح بغداد میں ڈاکٹر احمد الکلبسی کی تحقیق سے شائع ہوئی ہے۔

۲- الخراج، یحییٰ بن آدم القرشی (۲۰۳ھ)، تحقیق: احمد محمد شاکر، مطبعة سلفیہ، القاہرہ ۱۳۸۴ھ

۳- سلوک الممالک فی تدبیر الممالک، شہاب الدین بن ابی الربیع (م ۲۲۷ھ)،

تحقیق: ڈاکٹر حامد عبداللہ ربیع، دار الشعب، القاہرہ۔ یہ کتاب ڈاکٹر ناجی التکرتی کی

تحقیق کے ساتھ دارالشؤون الثقافية العامة، بغداد سے بھی شائع ہوئی ہے۔

۴- الإعلام بمناقب الإسلام، ابوالحسن محمد بن یوسف العامری (م ۳۸۱ھ)، تحقیق ومطالعة: ڈاکٹر احمد عبدالحمید غراب، دارالکاتب العربی، القاہرہ، ۱۳۸۷ھ۔

۵- السیاسة، الحسین بن علی بن الحسین بن علی بن محمد بن یوسف بن بہرام، المعروف بالوزیر المغربي/ ابن المغربي (م ۴۱۸ھ)، تحقیق: ڈاکٹر فؤاد عبدالمنعم احمد، مؤسسة شباب الجامعة، الاسکندریہ، مصر۔

۶- لطف التدبیر فی سياسة الملك، محمد بن عبداللہ، المعروف بالخطیب الإسکافی (م ۴۲۹ھ)، تحقیق: احمد عبدالباقی، القاہرہ، ۱۹۶۰ء

۷- رسوم دار الخلافة، ابوالحسین بن ہلال بن الحسن الصابی (م ۴۴۸ھ)، تحقیق: میخائیل عواد، مطبعة العالی، بغداد، ۱۳۸۳ھ

۸- الأحكام السلطانية، ابوالحسن علی بن محمد حبیب البصری الماوردی (م ۴۵۰ھ)، مطبعة مصطفى البابي الحلبي، القاہرہ، ۱۹۷۳ء۔ یہ کتاب بیروت اور سعودی عرب سے بھی کئی بار شائع ہوئی ہے۔

۹- قوانین الوزارة وسياسة الملك، الماوردی (م ۴۵۰ھ)، تحقیق: ڈاکٹر رضوان السید، دارالطلیعة، بیروت، ۱۹۷۹ء، اور تحقیق: فؤاد عبدالمنعم احمد اور محمد سلیمان داؤد، مؤسسة شباب الجامعة، الاسکندریہ، مصر، ۱۹۷۸ء

۱۰- نصيحة الملوك، الماوردی (م ۴۵۰ھ)، تحقیق: محمد جاسم الحدیثی، دارالشؤون الثقافية العامة بغداد، ۱۹۸۶ء

۱۱- تسهيل النظر وتعجيل الظفر في أخلاق الملك وسياسة الملك، الماوردی (م ۴۵۰ھ)، تحقیق: محی الدین السرحان، دار النهضة العربية، بیروت، ۱۹۸۱ء، اور تحقیق: رضوان السید، دارالطلیعة، بیروت۔

۱۲- الأحكام السلطانية، محمد بن الحسین بن محمد بن خلف الضرّاء البغدادی الحنبلی (م ۴۵۸ھ)، تحقیق: محمد حامد الفتی، مطبعة مصطفى البابي الحلبي، القاہرہ، ۱۹۶۶ء

۱۳- غياث الأمم في التياث الظلم، عبدالملک بن عبداللہ بن یوسف بن محمد

الجوبنی (م ۸۷۸ھ)، تحقیق: مصطفیٰ حلمی، دارالدعوة، الاسکندریہ، ۱۹۷۹ء، اور تحقیق: عبدالعظیم الدین، القاہرہ/الدوحہ، ۱۴۰۰ھ

۱۴- کتاب السياسة أو الإشارة في تدبير الإمارة، محمد بن الحسن الحضرمي المعروف بالمرادي (م.....)، تحقیق: علی سامی النشار، دار الثقافة، الدار البيضاء، ۱۹۸۱ء

۱۵- التبر المسبوك في نصيحة الملوك، محمد بن محمد بن محمد بن احمد الطوسي الشافعي، المعروف بنجدة الاسلام الغزالي (م ۵۰۵ھ)، تحقیق: محمد مصطفیٰ ابوالعلاء، مکتبۃ الجندی، القاہرہ۔

۱۶- فضائح الباطنية وفضائل المستظهرية، حجة الاسلام الغزالي (م ۵۰۵ھ)، تحقیق: عبدالرحمن بدوي، القاہرہ، اور تحقیق: نادى فرج درويش، المکتب الثقافى، بیروت۔

۱۷- سراج الملوك، محمد بن الوليد بن محمد بن خلف سليمان الفهرى المالكى، المعروف بالطروشى (م ۵۲۹ھ)، المطبعة الازهرية، القاہرہ، ۱۳۱۹ھ

۱۸- رسالة في آداب الحسبة والمحاسب، احمد بن عبد الله بن عبد الرؤوف الاندى، (وفات اوّل چھٹی صدی ہجری)، ناشر: ليفى بروفنسال، المعهد الشرقى للآثار الشرقية، القاہرہ، ۱۹۵۵ء

۱۹- الإشارة إلى من نال الوزارة، ابوالقاسم علی بن منجب الصيرفي (م ۵۴۲ھ)، تحقیق: أيمن فؤاد السيد، الدار المصرية اللبنانية، ۱۴۱۹ھ

۲۰- تهذيب الرئاسة وترتيب السياسة، محمد بن علی الحسن بن علی بن ابی علی القلعي (م ۶۳۰ھ)، تحقیق: ابراہیم یوسف مصطفیٰ عجو، مکتبۃ المنار، الاردن، ۱۹۸۵ء

۲۱- السياسة الشرعية في إصلاح الراعى والرعية، احمد بن عبد الحليم بن عبد السلام بن عبد الله الحراني الدمشقي الحنبلي، المعروف بشيخ الاسلام ابن تيمية (م ۷۲۷ھ)، تحقیق: محمد ابراہیم البنا اور محمد احمد عاشور، دار الشعب القاہرہ۔ یہ کتاب متعدد بار طبع ہوئی ہے اور مجموع فتاویٰ شیخ الاسلام ابن تيمية میں بھی شامل ہے۔

۲۲- الحسبة، شيخ الاسلام ابن تيمية، مطبعة المؤيد، القاہرہ، ۱۳۱۸ھ۔ اس کے بھی بہت سے ایڈیشن منظر عام پر آئے ہیں۔

۲۳- معالم القربة في أحكام الحسبة، محمد بن محمد بن احمد بن زيد بن الأخوة القرشي

(۷۲۹ھ)، تحقیق: محمد محمود شعبان اور صدیق المطيعی، الہیئة المصرية العامة، القاهرة، ۱۹۷۶ء

۲۴- تحریر الأحكام فی تدبیر أهل الإسلام، محمد بن ابراہیم بن سعد اللہ بن جماعة (م ۷۳۳ھ)، تحقیق: فؤاد عبد المنعم أحمد، رئاسة المحاکم الشرعية والشؤون الدينية، الدوحة، قطر، طبع دوم، ۱۴۱۱ھ

۲۵- نصاب الإحتساب، عمر بن محمد بن عوض السنائی، (آٹھویں صدی ہجری)، تحقیق ومطالعة: ڈاکٹر مرین سعید عیسوی، مکتبة الطالب الجامعی، مکة المكرمة، ۱۴۰۵ھ

۲۶- عین الأدب والسیاسة وزین الحسب والریاسة، ابوالحسن علی بن عبد الرحمن المعروف بابن ہذیل الأندلسی (آٹھویں صدی ہجری / چودھویں صدی عیسوی)، مطبعة مصطفى البابي الحلبي، القاهرة، ۱۹۶۹ء

۲۷- الطرق الحکمیة فی السیاسة الشرعیة، محمد بن ابی بکرا یوب بن سعد بن حریز الزرعی ثم الدمشقی الحنبلی المعروف بابن القیم الجوزیة (م ۷۵۱ھ)، تحقیق: محمد جمیل احمد، مطبعة المدنی، ۱۹۶۱ء۔ متعدد بار شائع ہوئی ہے۔

۲۸- المنهج المسلوک فی سیاسة الملوک، عبد الرحمن بن نصر بن عبد اللہ الشیرزی الطبری (م ۷۷۷ھ)، مطبعة بولاق، القاهرة، ۱۸۴۱ء، اور دار المنار، الاردن۔

۲۹- نہایة الرتبة فی طلب الحسیة، عبد الرحمن بن نصر بن عبد اللہ الشیرزی الطبری، (م ۷۷۷ھ)، تحقیق: السید الباز العربی، لجنة التألیف والترجمة والنشر، القاهرة، ۱۹۴۶ء

۳۰- الإشارة إلى أدب الوزارة، محمد بن عبد اللہ بن سعید بن احمد بن علی السلمانی الغرناطی الاندلسی (م ۷۷۶ھ)، ناشر: عبد القادر زمامة، مجلة مجمع اللغة العربية، دمشق، جلد ۷۷، ۱۹۷۲ء، اور ناشر: وداد القاضي، مجلة الفكر العربي، بیروت، شمارہ ۲۳، اکتوبر - نومبر ۱۹۸۱ء

۳۱- الشهب السامیة فی السیاسة النافعة، عبد اللہ بن یوسف بن رضوان البخاری المالقی ثم الفاسی (م ۷۸۴ھ)، تحقیق: علی سامی النشار، دار الثقافة، الدار البيضاء، ۱۹۸۴ء

۳۲- واسطة السلوک فی سیاسة الملوک، موسی بن یوسف البومون زیان (م ۷۹۱ھ)، مطبعة الدولة التونسية، تونس، ۱۲۷۹ھ

۳۳- نہایۃ المرتبۃ فی طلب الحسبۃ، محمد بن احمد بن بسم المختب (وفات آٹھویں صدی ہجری)، تحقیق: حسام الدین السامرائی، مطبعة المعارف، بغداد، ۱۹۶۸ء

۳۴- مقدمة ابن خلدون، عبدالرحمن بن محمد بن محمد بن الحسن بن محمد الحضرمی الاشنبلی المعروف بابن خلدون (م ۸۰۸ھ)، تحقیق: علی عبدالواحد وافی، مکتبۃ نہضۃ مصر، القاہرہ۔ یہ کتاب بھی متعدد بار شائع ہوئی ہے۔

۳۵- مآثر الإنافة فی معالم الخلافة، احمد بن علی بن احمد بن عبداللہ القلقشندي (م ۸۲۱ھ)، تحقیق: عبدالستار احمد، سلسلۃ التراث العربی، الكويت، ۱۹۸۴ء

۳۶- المقدمة السلطانية فی السياسة الشرعية، طوغان شیخ المجدی الحفزی (م ۸۸۱ھ)، تحقیق: عبداللہ محمد عبداللہ، مکتبۃ الزہراء، القاہرہ، ۱۴۱۸ھ

۳۷- بدائع السلك فی طبائع الملك، محمد بن علی بن محمد بن الازرق الأصحی الغرناطی الأندلسی المالکی (م ۸۹۶ھ)، تحقیق: ڈاکٹر علی سامی النشار، بغداد، ۱۹۷۷ء، اور تحقیق: عثمان بن جمعة ضمیر یہ اور مطالعہ: ڈاکٹر محمد بن عبدالکریم، الدار العربیۃ للكتاب، لیبیا/تونس، ۱۹۸۰ء

۳۸- السياسة الشرعية، ابراہیم بن یحییٰ خلیفہ المعروف بہ ددہ افندی، تحقیق: ڈاکٹر فواد عبدالمنعم، مؤسسۃ شباب الجامعۃ، الاسکندریۃ، ۱۴۱۱ھ

۳۹- حجة الله البالغة، شاہ ولی اللہ دہلوی (م ۱۱۸۰ھ)، المطبعة المنیریہ، القاہرہ، ناشر: السید سابق، دار الكتب الحديثہ، القاہرہ، اور تحقیق: عثمان جمعة ضمیر یہ، مکتبۃ الکواثر، الرياض، ۱۴۲۲ھ (یہ کتاب ہندوستان و پاکستان کے مختلف مطابع سے شائع ہوتی رہی ہے۔ مترجم)

۴۰- السياسة الشرعية، محمد بن حسین بن احمد بن محمد بن بیرم (م ۱۲۱۴ھ)، المطبعة الاعلامیۃ، مصر، ۱۳۰۶ھ، پھر اس کا تحقیق شدہ ایڈیشن مرکز جمعة الماجد للثقافة والتراث، دبئی، الامارات العربیۃ المتحدہ سے بھی منظر عام پر آیا ہے۔

۴۱- الدولة الإسلامية: نظامها و عمالاتها، رفاعۃ بن بدوی بن علی بن محمد بن علی بن رافع الطہطاوی المصری الحسینی الشافعی (م ۱۲۹۰ھ) مکتبۃ الآداب، القاہرہ، ۱۹۹۰ء۔ اس کتاب کو ڈاکٹر محمد عمارۃ نے الأعمال الکاملۃ للطہطاوی میں بھی شائع کیا ہے۔

۴۲- الکرامة فی تبيان مقاصد الإمامة، محمد بن علی بن حسن المعروف بالنواب

صدیق حسن خاں (م ۱۳۰۷ھ) مطبع شاہ جہانی، بھوپال، بدون تاریخ

۴۳- السياسة الشرعية و حقوق الراعی وسعادة الرعية، عبداللہ بن حسن المعروف بہ

برکت زادہ (م ۱۳۱۸ھ)، مطبعة الترقی، القاہرہ، ۱۳۱۸ھ

سیاسی نظام سے متعلق کتابوں پر چند ملاحظات

مناسب معلوم ہوتا ہے کہ اسلامی سیاسی فکر پر مذکورہ بالا کتب میں سے بعض قدیم اور بعض معاصر کتب سے متعلق چند ملاحظات پیش کر دیے جائیں۔ اگرچہ کہ ان سب میں یا ان میں سے بیش تر کتابوں میں بہت سے بہترین پہلو بھی ہیں جن پر ان کے مؤلفین شکرِیے کے مستحق ہیں۔

(الف) عہد عباسی میں مدون قدیم کتب

۱- یہ کتابیں عموماً عہد عباسی کے احوال کی عکاسی کرتی ہیں اور ان سے ظاہر ہوتا ہے کہ ان کے مؤلفین کو اس وقت کے حکام کی خواہشات کی تکمیل کی زیادہ فکر تھی۔

۲- ان میں سے بعض کتابیں حکومت و ریاست کی ایک شکل یا نمونہ (ماڈل) کو سامنے رکھتی ہیں، اس سے سرمو تجاوز کرتی ہیں نہ نظم و نسق کے اسالیب جو کہ مصلحت عامہ اور حالات و زمانہ کی تبدیلی کے تابع ہوتے ہیں ان میں کسی قسم کے تغیر کو قبول کرتی ہیں۔

۳- بعض مسلم مفکرین حکومت و ریاست اور نظام حکومت کے بارے میں اغریقی (یونانی)، فارسی (ایرانی) اور ہندی فکر سے متاثر ہوئے ہیں، خاص طور سے مشرق میں فارابی، کندی اور ابن سینا اور مغرب میں ابن طفیل، ابن بلجہ اور ابن رشد، اسی طرح اخوان الصفا وغیرہ۔ ان حضرات کے افکار یونانی فلسفہ کی صدائے بازگشت تھے۔ یہ اثر پذیری ان کتابوں میں بھی پائی جاتی ہے جو امور سیاست میں امراء و حکام کی رہ نمائی کے لیے مختلف زمانوں میں اسلام میں حکومت کے موضوع پر کام کرنے والے فلاسفہ نے لکھی تھیں۔ ۸

۴- ان کتابوں میں نامانوس اصطلاحات پائی جاتی ہیں۔ معاصر علماء کو ان کتابوں میں سیاسی

مدلول کی غیر مانوس اصطلاحات کے استعمال یا ایک زمانہ سے

دوسرے زمانہ میں ان کی تبدیلی کی شکایت ہوتی ہے، دوسری مشکل قدیم اصلی مصادر و مآخذ کے اختلاف کی وجہ سے مباحث کی ترتیب کے طریقہ میں ان کو پیش آتی ہے جو معاصر ترتیب و تبویب کے برخلاف غیر مرتب طور پر متفرق جگہ پھیلی ہوئی ہوتی ہے، اس لیے کہ ان کو اولین اساسی مصادر کا علم ہوتا ہے نہ ان کے اسالیب و مناج سے واقفیت۔ ۹

(ب) معاصر تالیفات

۱۔ بعض معاصر مصنفین قانونی نظاموں سے موازنے میں پھنس کر غیر متعلق ایسی طویل بحثیں کرنے لگتے ہیں کہ اگر ان کو ایک کر لیا جائے تو وہ بجائے خود ایک مستقل کتاب بن جائے، جب کہ کتاب کا نام اسلام یا اسلامی نظام ہوتا ہے۔ ان کے لیے زیادہ مناسب تھا کہ اگر ایسے موازنہ کی ضرورت پیش آجائے تو اس میں اختصار کو ملحوظ رکھیں۔

۲۔ بعض معاصر مؤلفین موضوع سے معمولی تعلق کی بنیاد پر اسلامی علوم کے مختلف گوشوں کو وسعت دے کر موضوع بحث اور اس کے مقصد سے ہٹ جاتے ہیں، اور علم اصول فقہ بشمول اُدلّہ احکام، انواع حکم اور طریقہائے استنباط یا اسلامی نظریہ کے مصادر میں سنت کا ذکر آنے پر علم اصول حدیث پر تفصیل سے گفتگو کرنے لگتے ہیں۔

۳۔ بعض اہل قلم اسلامی ریاستوں کے اعمال و تصرفات اور غلط کاموں کو اسلامی سیاسی نظریہ کا ماخذ بنا کر بات الٹ دیتے ہیں اور مسلمانوں کے عمل کو خود اسلام کے خلاف حجت بنا ڈالتے ہیں، حالاں کہ یہ طریقہ غلط ہے۔ صحیح طریقہ یہ ہے کہ اسلام اس کے متبعین کے لیے حجت بنے، نہ کہ اس کے برعکس۔

۴۔ اسی طرح وہ لکھنے والے بھی غلطی پر ہیں جو اسلامی نظام کو معاصر وضعی افکار و نظریات کے حامل مشرقی و مغربی مکاتب فکر کی روشنی میں پیش کرنے کی کوشش کرتے ہیں اور انہی کی اصطلاحات میں اسلامی نظام کی حقیقت اور حکومت و سیاست کے بارے میں اس کے احکام کی تعبیر کرتے ہیں، یا مغربی سیاسی نظاموں کے مظاہر میں سے جو ان کو اسلام کے مشابہ معلوم ہوتے ہیں انہیں اسلام سے منسوب کر دیتے ہیں۔

۵۔ وہ لوگ بھی غلطی پر ہیں جو مذکورہ غلطی کا رد کرنے میں دوسری انتہا پر پہنچ جاتے ہیں۔ ان کا جواب صحیح علمی منہج کے بجائے رد عمل سے زیادہ قریب ہوتا ہے۔ یہ گویا غلطی کا جواب دوسری غلطی سے دینا ہے، یا ایک انحراف کی تصحیح دوسرے بالمقابل انحراف سے کرنا ہے۔

۶۔ بعض معاصر کتابوں میں بحث و توثیق کے علمی منہج سے تجاوز اور انحراف پایا جاتا ہے۔ ان کے مؤلفین نصوص کو نقل کرنے اور ان کے ترجمہ و تعبیر میں اختلاط والتباس کا شکار ہوئے ہیں، جس کی بنا پر وہ قدیم مؤلفین کی جانب ایسی باتیں منسوب کر دیتے ہیں جو انھوں نے نہیں کہی ہیں۔

مؤلفین کا نام لیے بغیر میں نے جن خیالات کا اظہار کیا ہے ان کی بہت سی مثالیں مذکورہ تحریروں میں مل جائیں گی۔ یہاں ان مثالوں کو پیش کرنے کا موقع نہیں ہے۔ میرا مقصد مذکورہ بالا کتب کا کوئی تنقیدی مطالعہ یا اس علمی سرمایہ کا تجزیہ کرنا نہیں ہے۔ ظاہر ہے کہ ان مؤلفین نے اپنی اپنی کوشش کی اور ہر ایک کو اس کی کوشش کا بدلہ ملا۔

حواشی و مراجع

۱۔ ملاحظہ کیجیے: اصول النظم السياسية، أحمد سويلم العمرى، ص ۱۸-۲۲، أصول العلوم السياسية، محمد علی العوینی، ص ۱۳-۱۷، مدخل الی النظرية السياسية، نصر محمد مھتا، ص ۲۲-۳۲، مبادئ علم السياسة، نظام برکات اور دیگر، ص ۱۴-۱۵، المدخل الی علم السياسة، محمود خیری عیسیٰ اور بطرس نمائی، ص ۳-۴، فی علم السياسة الاسلامی، عبدالرحمن خلیفہ، ص ۶۳-۶۹، موسوعة السياسة، سامی کیالی، ص ۳۶۲/۳۔

۲۔ ملاحظہ کیجیے: مذاهب فکریة معاصرة، محمد قطب، ص ۹ و مابعد، العلمانيون والإسلام، محمد قطب، ص ۸-۳۱، المستقبل لهذا الدين، سيد قطب، ص ۲۷-۵۴، العلمانية نشأتها وتطورها و آثارها، سفر عبدالرحمن الحوالی، ص ۱۲۳ و مابعد۔

۳۔ التفریر الاستراتیجی العربی، مرکز الدراسات السياسية والاستراتيجية بالاهرام، ص ۱۷ پر مذکور ہے: ”سرمایہ دارانہ مغربی تہذیب جب سیکولر ہو کر بڑی حد تک مذہبی دائرہ

سے آزادی حاصل کر چکی جو کہ اس کے لیے عالم کے ادراک کا ذریعہ تھا تو اس کے سامنے خاص طور پر مارکسی نظام کے خاتمہ کے بعد اسلام، جو کہ توحید پر قائم ہے، کے علاوہ کوئی چیلنج باقی نہیں رہا۔ (تہافت العلمانیہ، صلاح الصاوی، ص ۱۸۵)

۴. الائمیر، نیکولا میکافیلین، عربی ترجمہ: خیری حماد، مطالعہ: فاروق سعد، ص ۱۲۸-۱۵۱۔

۵. أصول العلاقات الدولية فی فقه الامام الشیبانی، عثمان جمعہ ضمیریہ، ۱/۱۹۹، المدخل الی علم السیاسة، محمود خیری عیسیٰ اور بطرس غالی، ص ۹۷، اصول العلوم السیاسیہ، محمد علی العوینی، ص ۸۷-۸۹۔

۶. اصول العلوم السیاسیہ، محمد علی العوینی، ص ۸۷-۸۹۔

۷. اس فہرست کی تیاری میں بیش تر کتابوں سے میری راست واقفیت کے علاوہ فہارس کتب اور نصر محمد عارف کی کتاب: مصادر التراث السیاسی الاسلامی سے مدد لی گئی ہے۔ مطبع اور سنہ طبع درج کرنے کا یہ مطلب نہیں ہے کہ ان کتب کا یہی اکلوتا طبع ہے، ان کے دیگر طبعات بھی ہو سکتے ہیں، جن کا احاطہ کرنے کی میں نے کوشش نہیں کی ہے۔

۸. اس لیے ان دونوں قسم کی کتابوں پر علمی طریقہ کے مطابق اعتماد نہیں کیا جاسکتا۔ اس لیے کہ وہ اصلی اسلامی سیاسی فکر کی نمائندگی نہیں کرتی ہیں۔ اس کی صحیح نمائندگی فقہائے امت کی کتابیں کرتی ہیں جو شرعی مصادر پر اعتماد کے صحت مند طریقہ پر قائم تھے۔ ان کی اہم کتابوں کو سابق پیرا گراف میں پیش کیا جا چکا ہے۔

۹. اس پیرا گراف میں میں نے اس موضوع سے متعلق مؤلفات کا نامکمل استقراء کیا ہے۔ اس سلسلے میں بعض معاصر کتب کی طرف رجوع کیا جاسکتا ہے جیسے: منہاج الاسلام فی الحکم، محمد اسد، ص ۵۳-۵۶، الموسوعة السیاسیہ، سامی الکلیالی، ۳/۳۶۲-۳۶۵، نظام الاسلام: الحکم والدولة، محمد المبارک، ص ۶-۷، نظریۃ الاسلام و ہدیہ فی السیاسة والقانون والدستور، ابوالاعلیٰ المودودی، ص ۲۴۰-۲۴۵ (اردو میں اس کا نام اسلامی ریاست ہے۔ مترجم)، تراث الاسلام، شناخت اور بوز ورتھ، ۲/۱۱۲ و مابعد، مبادی نظام الحکم فی الاسلام، فؤاد محمد النادی، ص ۱۱-۱۳۔

(سہ ماہی آفاق الثقافة والتراث، دہلی، جلد ۱۶، شمارہ ۶۲، جولائی-ستمبر ۲۰۰۸ء، ص ۷۲-۸۲)